

AMEA-nın Mərkəzi Elmi Kitabxanasında Özbəkistan universitetlərinin sərgisi

Mayın 3-də AMEA-nın Mərkəzi Elmi Kitabxanasında "İngla School Baku"nın təşkilatçılığı ilə Özbəkistan universitetlərinin sərgisi keçirilib. Tədbirin tərəfdaşları Özbəkistan Ali Təhsil Nazirliyi, Özbəkistanın Azərbaycanlı səfirliyi, AMEA-nın Mərkəzi Elmi Kitabxanası (MEK) və Crossmedi.az Analitik informasiya Portalı olub.

Qardaş Özbəkistanın 15-ə qədər nüfuzlu universitetlərindən - STARS Beynəlxalq Universiteti, Jurnalistika və Kütləvi Kommunikasiya Universiteti, Milli Tədqiqatlar Universiteti Daşkənd İrreqasiya və Aqrotexnika Avtomatlaşdırma İnstitutu, Özbəkistan-Finlandiya Pedaqogika Universiteti, Səmərqənd Dövlət Xarici Dillər Universiteti, Buxara Dövlət Universiteti, Əbu Əli İbni Sina adına Buxara Dövlət Tibb İnstitutu, İslam Kərimov adına Daşkənd Dövlət Texniki Universiteti, Daşkənd Tibb Akademiyası, Vebster Universiteti (Daşkənd), Turin Politeknik Universiteti Daşkənd Filiali, Kokand Pedaqoji Universiteti, Daşkənd Ərzaqlıq Universiteti, Daşkənd Dövlət İqtisadiyyat Universiteti olmaqla 40-dan çox nümayəndə sərgiyə qatılıb.

Tədbirin rəsmi açılış mərasimində çıxış edən AMEA-nın prezidenti akademik İsa Həbibbəyli Azərbaycan-Özbəkistan münasibətlərinin qədim tarixə söykəndiyini vurğulayıb. Akademik İsa Həbibbəyli qeyd edib ki, özbək şairi Əlişir Nəvəi türkcə yazdığı "Xəm-



sə"sində Nizami Gəncəvini ustadı hesab edib, Məhəmməd Füzuli isə Nəvaidən öz müəllimi kimi bəhs edib: "Bu münasibətlər Ulu Öndər Heydər Əliyevin təşəbbüsü ilə həm sovet dövründə, həm də müstəqillik illərində davamlı şəkildə inkişaf etdirilib. Özbəkistan Azərbaycan üçün sadəcə dost deyil, qardaş ölkədir. Elm və təhsil sahəsində əlaqələr də sürətlə genişlənir. Əlişir Nəvainin Özbəkistandan sonra ən çox təbliğ olunduğu və araşdırıldığı ölkə məhz Azərbaycandır". AMEA prezidenti bildirib ki, Azərbaycanda, Mərkəzi Elmi Kitabxanada İngla School Baku tərəfindən belə bir sərginin keçirilməsi iki ölkənin təhsil, mədəni əlaqələrinin gücləndirilməsinə mühüm töhfədir.

Milli Məclisin deputatı Müşfiq Cəfərov çıxışı zamanı son illərdə Özbəkistanda 100-ə yaxın xarici universitet filialının yaradıldığını bildirib və bu ölkədə təhsilin beynəlxalq səviyyədə inkişaf etdiyini vurğulayıb. O, Özbəkistanın Qarabağın dirçəlişi istiqamətindəki töhfəsini də yüksək qiymətləndirib.

Milli Məclisin deputatı Aydın Hüseynov çıxışında bu cür yüksək səviyyəli tədbirin təşkilatçılarına təşəkkür edərək bildirib: "Hər bir xalqın gələcə-

yi elm, təhsil və mədəniyyətdir. Ən önəmlisi isə iki qardaş ölkənin bu gün bir yerdə olmasıdır. Hesab edirəm ki, bu tədbirdən sonra əlaqələrimiz bütün sahələrdə daha da güclənəcək".

Milli Məclisin deputatı Ceyhun Məmmədov da iki qardaş ölkənin əməkdaşlığının strateji əhəmiyyət daşıdığını qeyd edib: "Bu gün türk dövlətləri arasında əlaqələr daha da inkişaf edir. Özbəkistan Qarabağın bərpasında iştirak edir. Gənclərimizi Özbəkistanın, türk ölkələrinin universitetlərində təhsil almağa təşviq etməliyik. Bu cür sərgilər əlaqələrin möhkəmlənməsinə böyük töhfə verir".

Tədbirdə Özbəkistanın Azərbaycanlı səfirinin mədəni işlər üzrə köməkçisi Atabəy Ramazanov iki ölkə arasındakı siyasi, mədəni, təhsil və digər istiqamətlərdəki əlaqələrdən, onun müsbət dinamikasından danışib. O, gələcəkdə bu əlaqələrin daha da inkişaf edəcəyinə inandığını dilə gətirib.

Tədbirdə çıxış edən "İngla School Baku"nın direktoru Lələ Nəsimova isə qeyd edib ki, sərgi azərbaycanlı tələbələrə Özbəkistan universitetlərinə marağını artıracaq: "Ümid edirəm ki, bu tədbir burada olan gənclər üçün gözəl bir dialoqun başlanğıcı olacaq".

Özbəkistanın STARS Beynəlxalq Universitetinin rektoru Bəhram Qurbanov, Jurnalistika və Kütləvi Kommunikasiya Universitetinin prorektoru Rövşən Rajimjanov, Milli Tədqiqatlar Universiteti Daşkənd İrreqasiya və Aqrotexnika Avtomatlaşdırma İnstitutunun prorektoru Bəxtiyar Khudayarov, Özbəkistan-Finlandiya Pedaqogika Universitetinin birinci prorektoru Zarifa Numinova da çıxış edərək iki ölkənin təhsil, mədəni əlaqələrindən, gələcəkdə bu sahədə görülməli işlərdən danışdılar.

Sərgi çərçivəsində iştirakçılar Özbəkistanın tibb, mühəndislik, informasiya texnologiyaları və digər tələb olunan ixtisaslar üzrə tədris proqramları ilə tanış olub, universitet nümayəndələri ilə birbaşa ünsiyyət qurublar. Təhsil almaq istəyənlər üçün təqaüd və müraciət imkanları haqqında da geniş məlumat təqdim olunub.